



Врз основа на член 22 став 1 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 став 3 од Деловникот за работа на Државната комисија за спречување на корупцијата, постапувајќи по предмет оформлен по пријава на познат подносител, Државната комисија за спречување на корупцијата (во натамошниот текст ДКCK), на 93-та седница, одржана на ден 29.09.2023 година ја донесе следната

Одлука

Постапката по предметот број 12-7124/1 од 20.07.2022 година оформлен по наводи против директорот и училишен одбор на ОУ „Dr.-----“, за непостапување по поднесена претставка и барање, **СЕ ЗАПИРА**.

ДКCK утврди дека, согласно со одредбите на Законот за спречување на корупцијата и судирот на интереси, нема елементи за натамошно постапување од причина што за предметниот случај е постапено од страна на друг надлежен орган кој постапил во рамките на своите законски надлежности и при истиот не биле утврдени никакви неправилности во работењето на субјектот на надзорот кои се во негова надлежност, а по однос на наводите од финансиска природа било доставено известување до надлежен орган заради преземање мерки во негова надлежност.

Предметот со број 12-7124/1 од 20.07.2022 година да се затвори и архивира.

Одлуката во деперсонализирана форма да се објави на веб страницата на Државната комисија во рок од 5 (пет) дена од донесувањето.

Образложение

Од страна на познат подносител, -----, на ден 20.07.2022 година, доставена е пријава заведена под број 12-7124/1 од 20.07.2022 година, по која е оформлен предмет со наводи против директорот и училишниот одбор на ОУ „-----“, за непостапување по претставка и барање поднесени од страна на подносителот која била отфрлена како неоснована. Подносителот на пријавата смета дека од страна на директорот и училишниот одбор на наведеното училиште била направена повреда на законските одредби и Статутот на училиштето, па бара ДКCK да постапи по однос на пријавените незаконитости.

Во случајот станува збор за претставка која подносителот ја доставил до Претседателот на Училишниот одбор на наведеното училиште на 12.05.2022 година, со наводи дека од страна на директорот на училиштето континуирано се вршела повреда на законски одредбите и се носеле акти спротивно на Законот за основно образование и Законот за работни односи и со барање подносителот да присуствува на престојниот состанок на Училишниот одбор на кој ќе се разгледувала неговата претставка. Во претставката поднесена до Училишниот одбор, од страна на подносителот се наведува дека на 19.09.2018 година добил одлука за распоредување на работно место, од која тој бил нездадоволен и сметал дека му се нарушили неговите права од работен однос поради тоа што според него одлуката била донесена спротивно од неговиот склучен договор за работа и Колективниот договор за основно образование и дека со така донесената одлука од страна на директорот и училишниот одбор била направена повреда на законските одредби и Статутот на училиштето. Од таа причина поднел претставка до Државниот просветен инспектор со барање за утврдување на фактичката состојба, а по нивното известување поднел претставка и до подрачната единица на Државниот инспекторат за труд. Понатаму, подносителот наведува дека иако директорот ги поништил одлуките за распоредување, постапувајќи по решенија на инспекторите, тој продолжувал со своето незаконито работење и незаконско распоредување на наставниците. На крајот од претставката изнесени се и наводи против директорот за сознанија на подносителот по однос на други неправилности во работењето, кои се однесувале на исплата на плати на вработените, јавни набавки како и други наводи од финансиска природа.

Во насока на утврдување на фактичката состојба по оформениот предмет, ДКCK предметната пријава ја достави до Државниот просветен инспекторат со барање да постапи согласно своите законски надлежности за вршење на инспекциски надзор над спроведувањето на одредбите на Законот за основното образование и прописите донесени врз основа на овој закон и да изврши вонреден инспекциски надзор во ОУ „-----“ по однос на

предметните наводи наведени во пријавата доставена до ДКСК и да извести за евентуално преземени мерки и активности при истиот. По барањето на ДКСК е постапено и по однос на наводите во пријавата од страна на Државниот просветен инспекторат бил спроведен инспекциски надзор на 25.07.2023 година при кој било констатирано следново:

- по претставки со целосно иста содржина и ист формат претходно било постапувано од страна на Државниот просветен инспекторат во 2018, 2019 и 2022 година, а за извршените инспекциски надзори биле изготвени записници и биле донесени акти во нивна надлежност, а за постапувањето на инспекторит бил известен и подносителот.

Воедно, за предметниот случај имало постапување и од страна на Државниот инспекторат за труд, во септември 2018 година, кој при своето постапување за утврдените недостатоци донел решение за поништување на донесените одлуки за распоредување на работници. Директорот на училиштето постапил по решенијата на трудовиот инспектор и ги повлекол донесените одлуки, а што како наод било констатирано од страна на државниот просветен инспекторат при вонредниот инспекциски надзор извршен на ден 16.10.2018 година, кој поради неконстатирана повреда на Законот за основно образование ја запрел постапката по инспекцискиот надзор, за постапувањето бил известен подносителот -----;

- по однос на наводите во пријавата доставена до ДКСК, веќе било постапувано и од страна на државен просветен инспектор бил извршен инспекциски надзор на 02.06.2022 и на 09.08.2022 година при кој била констатирана состојба и бил изготвен записник во кој не се утврдени неправилности во работењето на субјектот на надзорот кои се во надлежност на државниот просветен инспекторат, додека пак по однос на наводите кои се однесувале на исплата на плати на вработените, јавни набавки како и други наводи од финансиска природа, државниот просветен инспектор доставил известување до Градоначалникот на општина Битола, со цел да преземе мерки и изврши ревизија во однос на финансиското работење преку органите на Општината. И за ова постапување на инспекторот на 11.08.2022 година бил известен и подносителот -----.

Имајќи предвид дека за предметниот случај е веќе постапувано и дека во пријавата доставена во прилог на барањето на ДКСК не се изнесени нови наводи, Државниот просветен инспекторат ја запира постапката по инспекциски надзор спроведена на ден 25.07.2023 година, врз основа на тоа дека не се утврдени никакви неправилности во работењето на субјектот на надзорот кои се во надлежност на Државниот просветен инспекторат.

Врз основа на сето погоре наведено, ДКСК констатира дека по истите пријавени предметни наводи е постапено од страна на надлежен орган и бил спроведен инспекциски надзор при кој не се утврдени никакви неправилности во работењето на субјектот на надзорот кои се во негова надлежност, а по однос на наводите од финансиска природа доставено е известување до Градоначалникот на Општината заради преземање мерки и вршење ревизија во однос на финансиското работење на предметното основно училиште.

Имајќи го предвид констатираното, ДКСК оцени дека нема елементи за нејзино натамошно постапување по овој предмет и одлучи како во диспозитивот на оваа Одлука.

Доставено до:

- Подносителот на пријавата

Изработил: Ј.Ц.
Одобрил: м-р В.Г., Член на ДКСК



**ДРЖАВНА КОМИСИЈА
ЗА СПРЕЧУВАЊЕ НА КОРУПЦИЈАТА**
Претседател
Билјана Ивановска